

(၂၀) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံ၌
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

MICC-II ၊ နေပြည်တော်

၂၀၁၉ ခုနှစ်၊ ဒီဇင်ဘာလ (၁၂)ရက်

- ကျန်းမာရေးနှင့်အားကစားဝန်ကြီးဌာနအနေနဲ့ မြန်မာနိုင်ငံရဲ့ တိုင်းရင်းဆေးပညာရပ်ဆိုင်ရာ ကိစ္စအားလုံး ဘက်စုံဖွံ့ဖြိုးတိုးတက်ရန်အတွက် အဘက်ဘက်မှ ပေါင်းစပ်ညှိနှိုင်း ပံ့ပိုးအားပေး ဆောင်ရွက်လျက်ရှိပါတယ်။
- တိုင်းရင်းဆေးပညာတိုးတက်မှု ရေရှည်တည်တံ့ရေးသည် တိုင်းရင်းဆေးတက္ကသိုလ်မှ ထွက်ပေါ် လာမယ့် ဘွဲ့ရပညာရှင်များရဲ့ အရည်အသွေးပေါ်မှာ မူတည်နေပါတယ်။
- ဘွဲ့ရရှိသူများရဲ့ အရည်အသွေးတိုးတက်ရေးဟာ ဆရာများရဲ့အရည်အသွေး၊ သင်ရိုးညွှန်းတမ်း၊ သင်ကြားပုံနည်းစနစ်၊ ကျောင်းသားများအား ဆန်းစစ်မှုနည်းစနစ်၊ သင်ထောက်ကူပစ္စည်းများ ပံ့ပိုးနိုင်မှု၊ နိုင်ငံတကာတက္ကသိုလ်များနှင့် ပူးပေါင်းဆောင်ရွက်မှု၊ သုတေသနဆောင်ရွက်နိုင်မှု စတာတွေအပေါ် မူတည်နေပါတယ်။
- သင်ရိုးညွှန်းတမ်း၊ သင်ကြားသင်ယူမှုပုံစံများနှင့် သင်ယူတတ်မြောက်မှု ဆန်းစစ်မှုစနစ်ပုံစံများ ခေတ်နှင့်အညီ ပိုမိုကောင်းမွန်စေဖို့အတွက် တက္ကသိုလ်မှ ပါမောက္ခများ၊ ဆရာ၊ ဆရာမများ အနေနဲ့ ကျန်းမာရေးလူ့စွမ်းအားအရင်းအမြစ်ဦးစီးဌာနမှ တာဝန်ရှိသူများနှင့် ပုံမှန်တွေ့ဆုံ ဆွေးနွေးခြင်း၊ ဆရာ၊ ဆရာမများကို နိုင်ငံတကာတက္ကသိုလ်များမှာ သင်ကြားသင်ယူမှုများကို သွားရောက်လေ့လာစေခြင်းနှင့် မွမ်းမံသင်တန်းများ ပြုလုပ်ပေးခြင်းတို့ကို ဆောင်ရွက်ရမှာ ဖြစ်ပါတယ်။
- သင်ကြားသင်ယူမှုပြုလုပ်ရာမှာ ဆရာနှင့်ကျောင်းသားများ ပူးပေါင်းဆောင်ရွက်မှု၊ အပြန်အလှန် မေးမြန်းဆွေးနွေးမှုများ ပိုမိုပြုလုပ်သွားရန် လိုအပ်ပါတယ်။
- တက္ကသိုလ်စာကြည့်တိုက်ကိုလည်း စာအုပ်စာတန်းများ စုံလင်စေရေးနှင့် ခေတ်နှင့်အညီ အီလက်ထရောနစ် စနစ်အသုံးပြုဆောင်ရွက်ရေး ပြုလုပ်သွားရမှာဖြစ်ပြီး ဆောင်ရွက်ရန်လည်း မိမိတို့ဝန်ကြီးဌာနမှ ငွေကြေးများ ပံ့ပိုးမှာဖြစ်လို့ အမြန်ဆုံးဆောင်ရွက်သွားရန် လိုအပ်ပါတယ်။
- တိုင်းရင်းဆေးပညာရပ်တိုးတက်ဖို့အတွက် သုတေသနလုပ်ငန်းများ ဆောင်ရွက်ခြင်းဟာ မရှိမဖြစ်၊ မလုပ်မဖြစ် ဆောင်ရွက်ရမယ့် လုပ်ငန်းဖြစ်ပါတယ်။ ဒီလိုဆောင်ရွက်ရာမှာလည်း ကုသမှုပိုင်း

ဆိုင်ရာ စမ်းသပ်သုတေသနပြုခြင်း (clinical trial)၊ အခြေခံသုတေသန(basic research)၊ အသုံးချသုတေသန (applied research)၊ လုပ်ငန်းဆောင်ရွက်မှုသုတေသန (implementation research) များကို ပုံမှန်ပြုလုပ်ရမှာဖြစ်ပါတယ်။

- ဒီသုတေသနလုပ်ငန်းများကို ကျွန်တော်တို့ဝန်ထမ်းများအားလုံး ပြုလုပ်နိုင်ဖို့အတွက် ကျန်းမာရေးနှင့်အားကစားဝန်ကြီးဌာနအနေဖြင့် ၂၀၁၇ ခုနှစ်၊ ဧပြီလမှ ၂၀၁၉-၂၀၂၀ ဘဏ္ဍာရေးနှစ်အထိ ကျပ်သန်းပေါင်း (၆,၀၀၀) ခွင့်ပြုချထားပေးခဲ့ပါတယ်။
- တိုင်းရင်းဆေးတက္ကသိုလ်မှာ သုတေသနလုပ်ငန်းများကို သိပ္ပံနည်းကျဆောင်ရွက်နိုင်ရန်နှင့် သုတေသနဆောင်ရွက်မှုကို ဆန်းစစ်ရန်အတွက် သုတေသနကျင့်ဝတ်နှင့် ကျွမ်းကျင်မှုပိုင်းဆိုင်ရာ ဆန်းစစ်သုံးသပ်မှုဘုတ်အဖွဲ့ (Institutional Review Board -IRB) ကိုလည်း ၂၀၁၈ ခုနှစ်မှာ ဖွဲ့စည်းပေးခဲ့ပြီး သုတေသနများကို ဆောင်ရွက်လျက်ရှိတာကို တွေ့ရှိရပါတယ်။
- ၂၀၁၉ ခုနှစ်၊ ဒီဇင်ဘာလ (၁၅)ရက်နေ့ အထက်ဆေးသုတေသနဌာန (ပြင်ဦးလွင်ရုံးခွဲ)မှာ သုတေသနစွမ်းဆောင်ရည်လေ့ကျင့်မြှင့်တင်ရေးဗဟိုဌာနကို ဖွင့်လှစ်တော့မှာဖြစ်လို့ ဦးစီးဌာနမှ စိတ်ပါဝင်စားသူဝန်ထမ်းများနှင့် တိုင်းရင်းဆေးတက္ကသိုလ်မှ စိတ်ပါဝင်စားသူ ဆရာ/ဆရာမများ အနေနဲ့ တက်ရောက်နိုင်မှာဖြစ်ပါတယ်။
- ဆေးစွမ်းထက်မြက်သော မြန်မာ့တိုင်းရင်းဆေးဝါးများရဲ့ ဆေးအာနိသင်၊ ဆေးရဲ့ ဂုဏ်သတ္တိများကိုသာမက ဘေးအန္တရာယ်ကင်းရှင်းမှုဆိုင်ရာ သုတေသနများ၊ တိုင်းရင်းဆေးကုထုံးဆိုင်ရာ သုတေသနများ၊ တိုင်းရင်းဆေးပင်နှင့် ဆေးပစ္စည်းအသစ်များ ဖော်ထုတ်နိုင်ရန် သုတေသနများ စတာတွေကို ဆေးသုတေသနဦးစီးဌာန၊ အခြားနှီးနွယ်ဝန်ကြီးဌာနမှ ဦးစီးဌာနများ၊ နိုင်ငံတကာ တက္ကသိုလ်များ၊ အဖွဲ့အစည်းများနှင့် ပူးပေါင်းချိတ်ဆက်ပြီး ပိုမိုလုပ်ဆောင်သွားစေလိုပါတယ်။
- တိုင်းရင်းဆေးပညာဦးစီးဌာနအနေနဲ့ စိုက်ပျိုးရေးဦးစီးဌာနနဲ့ ပူးပေါင်းပြီး တိုင်းရင်းဆေးများ ထုတ်လုပ်နိုင်မယ့် ပရဆေးပင်များ ပိုမိုစိုက်ပျိုးခြင်း၊ သင့်တင့်သည့်ရာသီဥတုနှင့် မြေအမျိုးအစား ပေါ်မူတည်ပြီး မြန်မာပြည်အနှံ့ တိုင်းရင်းဆေးပင်များ စိုက်ပျိုးခြင်းတို့ကို လုပ်ဆောင်သင့်ပါတယ်။
- တိုင်းရင်းဆေးပညာကဏ္ဍဟာ အမြဲတမ်းဖွံ့ဖြိုးတိုးတက်နေတဲ့အတွက် မိမိတို့မှလည်း အမြဲတမ်း လေ့လာနေရမှာဖြစ်ပါတယ်။

- ကျွန်တော်တို့ဝန်ကြီးဌာနမှာရှိတဲ့ တိုင်းရင်းဆေးထုတ်လုပ်တဲ့ စက်ရုံ(၂)ရုံမှာ တိုင်းရင်းဆေး ကုန်ကြမ်းများကို သိပ္ပံနည်းကျ စနစ်တကျထားသိုစေခြင်း (Good Storage Practice- GSP)၊ ကောင်းမွန်သော ထုတ်လုပ်မှုစနစ် (Good Manufacturing Practice -GMP) တို့အပြင် ISO ရရှိဖို့လည်း ကြိုးစားရမှာဖြစ်ပါတယ်။
- တိုင်းရင်းဆေးဝါးများ ထုတ်လုပ်ရာမှာ ကုန်ကြမ်းများ စိုက်ပျိုးမှုနှင့် ထုတ်လုပ်မှု၊ ထားသိုမှု၊ ဆေးဝါးအဖြစ် ထုတ်လုပ်မှု၊ ကုန်ချောထားသို ဖြန့်ဖြူးမှု စသဖြင့် အဆင့်တိုင်းမှာ အရည်အသွေးနှင့် စံချိန်စံညွှန်းများ ပြည့်ဝစေရန်အတွက် ဆောင်ရွက်သွားရမှာဖြစ်ပါတယ်။
- နိုင်ငံတကာမှာ တိုင်းရင်းဆေးသုတေသနများ ဆောင်ရွက်နေတာကို Internet, Website များမှ ရှာဖွေရမှာဖြစ်ပါတယ်။ ဒီလိုရှာဖွေနိုင်ရန်အတွက် သတင်းအချက်အလက် ရှာဖွေစုဆောင်းမှု ယူနစ် (Information Seeking Unit) များကို တိုင်းရင်းဆေးပညာဦးစီးဌာနနှင့် တိုင်းရင်းဆေး တက္ကသိုလ်မှာ အမြန်ဆုံးတည်ထောင်ရမှာဖြစ်ပါတယ်။
- အိမ်နီးချင်းနိုင်ငံများရှိ တိုင်းရင်းဆေးလုပ်ငန်းများကို သွားရောက်လေ့လာနိုင်ရေးအတွက် ကမ္ဘာ့ ကျန်းမာရေးအဖွဲ့ရဲ့ (၂၀၂၀-၂၀၂၁) ရန်ပုံငွေမှ သုံးစွဲရမှာဖြစ်ပါတယ်။ သွားရောက်တဲ့အခါ အပျော် သဘောမဟုတ်ဘဲ သေချာစွာ တိတိကျကျလေ့လာရမှာဖြစ်ပါတယ်။ ပြန်လည်ရောက်ရှိတဲ့အခါ ကိုယ့်နိုင်ငံမှာ ဆောင်ရွက်သင့်တဲ့ ကိစ္စရပ်များကို ဆွေးနွေးပြီး ဆောင်ရွက်ရမှာဖြစ်ပါတယ်။
- တိုင်းရင်းဆေးပညာရပ်များ၊ အတွေ့အကြုံများ ဖြန့်ဝေဆွေးနွေးညှိနှိုင်းရန်အတွက် Forum/ Platform များကို ထားစေပြီး (၁)နှစ်မှာ (၃)ကြိမ်ခန့် ဆောင်ရွက်သင့်ပြီး (၁)ကြိမ်မှာ ပညာရှင် (၄၀-၅၀)ဦးခန့်သာ တက်ရောက်သင့်ပါတယ်။ ကျင်းပတဲ့ ကုန်ကျစရိတ်များကို ကျန်းမာရေးနှင့် အားကစားဝန်ကြီးဌာနမှ ပံ့ပိုးပေးမှာဖြစ်ပါတယ်။ တိုင်းရင်းဆေးပညာဦးစီးဌာနမှ ဦးဆောင်ပြီး ဆောင်ရွက်စေလိုပါတယ်။
- တိုင်းရင်းဆေးပညာရပ်ကဏ္ဍကြီးတစ်ခုလုံး ဘက်စုံပိုမိုဖွံ့ဖြိုးတိုးတက်ရေးအတွက် ဝန်ကြီးဌာန၊ တိုင်းရင်းဆေးပညာရပ်ဆိုင်ရာ အကြံပေးအဖွဲ့၊ တိုင်းရင်းဆေးပညာရှင်များ၊ တိုင်းရင်းဆေးဝါး ထုတ်လုပ်ရောင်းချသူများ အားလုံးပူးပေါင်း လက်တွဲဆောင်ရွက်ကြရမှာဖြစ်ပြီး ဝန်ကြီးဌာနထံ အကြံပြုချက်များ ပေးကြစေလိုပါတယ်။ တိုင်းရင်းဆေးတက္ကသိုလ်မှာရှိတဲ့ သုတေသနဌာနခွဲကို လည်း အားဖြည့်ရန် ကျွန်တော် အကြိမ်ကြိမ်ပြောထားပြီးဖြစ်ပါတယ်။

- တိုင်းရင်းဆေးပညာရပ်တိုးတက်မှုဟာ သုတေသနလုပ်ဆောင်မှု အတိုင်းအတာနဲ့ တိုက်ရိုက် အချိုးကျတာဖြစ်လို့ သုတေသနကို ဦးစားပေးအစီအစဉ်နဲ့ ဆောင်ရွက်ရမယ်လို့ သန့်ဋ္ဌာန်ချစေ လိုပါတယ်။
- ဒါမှသာ ကျွန်တော်တို့ တိုင်းရင်းဆေးပညာများဟာ အိမ်နီးချင်းနိုင်ငံများနှင့် ကမ္ဘာ့အရပ်ရပ်သို့ ပေါက်ရောက်ပြီး တိုင်းရင်းဆေးလောကကြီးတစ်ခုလုံး ဆက်လက်တိုးတက်မှုကို များစွာ အထောက်အကူပြုမှာဖြစ်ပါတယ်။
- ဒီနေ့ကျင်းပတဲ့ ညီလာခံမှာ စာရွက်၊ စာတမ်းများကို မဝေဘဲ QR code ကို အသုံးပြုပြီး အင်တာနက် ကွန်ရက်အသုံးပြုကာ မိမိတို့မှာရှိတဲ့ လက်ကိုင်ဖုန်းနှင့် tablet ဖုန်းများသို့ စက္ကန့်ပိုင်းအတွင်း ဝင်ရောက်သွားတာကြောင့် စာရွက်စာတမ်းများဟာ အစည်းအဝေးတက်ရောက်သူများရဲ့ လက်ကိုင်ဖုန်းနှင့် tablet ဖုန်းတွေမှာ အမြဲတမ်းရှိနေတော့မှာဖြစ်ပါတယ်။ ဒီအချက်ဟာ တိုင်းရင်းဆေးလောက တိုးတက်မှုအတွက် အလွန်အရေးကြီးတဲ့ ပံ့ပိုးပေးမှုတစ်ရပ်ဖြစ်ပါတယ်။
- ဝန်ကြီးဌာနမှ ဖွဲ့စည်းထားတဲ့ တိုင်းရင်းဆေးပညာရပ်ဆိုင်ရာအကြံပေးအဖွဲ့ (Technical Advisory Group on Traditional Medicine) အနေနဲ့ ယခုထက်ပိုမိုပြီး အစည်းအဝေးများ အနည်းဆုံး (၃)လတစ်ကြိမ်ခန့် ကျင်းပစေလိုပါတယ်။ ကျင်းပတဲ့အခါမှာ တိုင်းရင်းဆေး တက္ကသိုလ်နှင့် တိုင်းရင်းဆေးပညာဦးစီးဌာနမှ သက်ဆိုင်သူများ၊ တိုင်းရင်းဆေးနှင့် ဆေးပစ္စည်း ထုတ်လုပ်တဲ့ ပုဂ္ဂိုလ်များ၊ အခြားဖိတ်ကြားသင့်တဲ့ ပုဂ္ဂိုလ်များကို ဖိတ်ကြားပြီး ဆွေးနွေးစေလိုပါ တယ်။
- ပင်စင်ယူပြီးဖြစ်တဲ့ တိုင်းရင်းဆေးပညာရှင်များရဲ့ အတွေ့အကြုံများကို ရယူရန်နိုင်ရေး၊ အကြံပြု ချက်များပေးနိုင်ရေး၊ သင်ကြားရေးမှာ အထောက်အကူရရှိစေရေးတို့အတွက် Professor Emeritus (၃)ဦး၊ Honorary Professor (၃)ဦး၊ Honorary Associate Professor (၁)ဦး၊ Visiting Lecturer (၁)ဦးတို့ကို ၂၀၁၉ ခုနှစ်၊ ဇွန်လ (၈)ရက်နေ့မှာ ဂုဏ်ပြုခန့်အပ်ပေးခဲ့ပြီး ဖြစ်ပါတယ်။
- အဲဒီပညာရှင်များ တိုင်းရင်းဆေးတက္ကသိုလ်(မန္တလေး)သို့ လာရောက်တဲ့အခါ လုပ်ငန်းများ ဆောင်ရွက်ရန် ရုံးခန်း၊ စားပွဲ၊ ထိုင်ခုံ၊ ကွန်ပျူတာနှင့် ပရင်တာ အစရှိတာတွေကို ထားပေးရမှာ ဖြစ်ပါတယ်။

- တိုင်းရင်းဆေးတက္ကသိုလ်ရဲ့ မဟာသိပ္ပံနှင့် ပါရဂူသင်တန်းများအတွက် သင်ရိုးညွှန်းတမ်းများကို ကျန်းမာရေးလူ့စွမ်းအားအရင်းအမြစ်ဦးစီးဌာနနှင့် ပူးပေါင်းပြီး အမြန်ဆုံးဆောင်ရွက် တင်ပြစေ လိုပါတယ်။
- ခေါင်းဆောင်မှုနှင့် ဆေးရုံစီမံအုပ်ချုပ်မှု (Leadership and Hospital Management) သင်တန်း ကို (၄)ကြိမ်ပြုလုပ်ပြီးကြောင်း သိရှိရပါတယ်။ ဆက်လက်ပြီး တိုင်းရင်းဆေးရုံအုပ်နှင့် ဒုတိယ တိုင်းရင်းဆေးရုံအုပ်များကို သင်တန်းများ ပေးစေလိုပါတယ်။
- သုတေသနနည်းစနစ်သင်တန်းကို ၂၀၁၉ ခုနှစ်၊ ဩဂုတ်လမှာ ကျင်းပခဲ့တာကို သိရှိရပါတယ်။ သင်တန်းဆရာများအနေနဲ့ ဆေးသုတေသနဦးစီးဌာန(ပြင်ဦးလွင်ရုံးခွဲ)ရှိ သုတေသနစွမ်းဆောင် ရည်လေ့ကျင့်မြှင့်တင်ရေးဗဟိုဌာနမှာ သင်တန်းများ တက်ရောက်စေလိုပါတယ်။ တိုင်းရင်းဆေး သုတေသနလုပ်ငန်းများပြုလုပ်ရာမှာ ရန်ကုန်ရှိ ဆေးသုတေသနဦးစီးဌာနနှင့် ပူးပေါင်းပြီး ဖြစ်စေ၊ ပြင်ဦးလွင်ရုံးခွဲမှာဖြစ်စေ ဆောင်ရွက်နိုင်ဖို့ ကျွန်တော်ညွှန်ကြားထားပြီး ဖြစ်ပါတယ်။
- မြန်မာနိုင်ငံတိုင်းရင်းဆေးကောင်စီဥပဒေကို ပြည်ထောင်စုလွှတ်တော်ရုံးရဲ့ အမိန့်ကြော်ငြာစာ (၃/၂၀၁၉)ဖြင့် ထုတ်ပြန်ခဲ့ပြီးဖြစ်လို့ နည်းဥပဒေများ အမြန်ရေးဆွဲစေလိုပါတယ်။ နာယကအဖွဲ့ ကိုလည်း ပြည်ထောင်စုအစိုးရအဖွဲ့မှ ၂၀၁၉ ခုနှစ်၊ အောက်တိုဘာ(၈)ရက်နေ့မှာ အမိန့်ကြော်ငြာစာ (၆၁/၂၀၁၉)ဖြင့် ဖွဲ့စည်းခဲ့ပြီး ပထမအကြိမ် အစည်းအဝေးထိုင်ပြီးဖြစ်ပါတယ်။ နာယကအဖွဲ့ ဟာ ဥပဒေအရ (၄၅)ဦးထက်မပိုသော မြန်မာနိုင်ငံတိုင်းရင်းဆေးကောင်စီအား မကြာမီဖွဲ့စည်း တော့မှာဖြစ်ပါတယ်။
- တိုင်းရင်းဆေးပညာဦးစီးဌာနမှ ၂၀၁၉ ခုနှစ်၊ ဩဂုတ်လမှာ “မြန်မာနိုင်ငံမှ တိုင်းရင်းဆေးမှတ်တိုင် များ (Milestones of Traditional Medicine in Myanmar) စာအုပ်” နှင့် “မြန်မာ့တိုင်းရင်းဆေး ပညာရဲ့ နှစ်ပေါင်းထောင်ချီသမိုင်းမှတ်တိုင်များစာအုပ်”တွေကို မှတ်တမ်းပြုစုနိုင်ခဲ့ပါတယ်။
- ဒီမှတ်တမ်းများဟာ အထူးအကျိုးရှိတဲ့စာအုပ်ဖြစ်တဲ့အတွက် အဲဒါတွေကို မူတည်ပြီး မိမိတို့ ဘယ်လိုဆက်လက် ဆောက်ရွက်သင့်တယ်ဆိုတာကို စဉ်းစားရမှာဖြစ်ပါတယ်။ ဒီမှတ်တမ်းဟာ တိမ်မြုပ်နေတဲ့ တိုင်းရင်းဆေးသမိုင်းကို ပြန်လည်တူးဖော်ပေးခြင်းဖြစ်တဲ့အတွက် စာအုပ်ဖြစ် မြောက်ဖို့ ဆောင်ရွက်ပေးသူ အားလုံးကိုလည်း အထူးကျေးဇူးတင်ရှိပါတယ်။
- (၁၉)ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့်နှီးနှောဖလှယ်ပွဲ မှတ်တမ်း စာအုပ်ဟာ တိုင်းရင်းဆေးနှင့်ပတ်သက်ပြီး အလွန်တန်ဖိုးရှိတဲ့ မှတ်တမ်းစာအုပ်ဖြစ်ပြီး တိုင်းရင်း

ဆေးဖွံ့ဖြိုးတိုးတက်ရေးနှင့်ပတ်သက်ပြီး ဘယ်လိုဆက်လက်ဆောင် ရွက်သင့်တာတွေကို အသေးစိတ်ဆွေးနွေးတင်ပြမှုများပါရှိတဲ့အတွက် ဒီမှတ်တမ်းစာအုပ်ကို အသေးစိတ်လေ့လာ သုံးသပ်ပြီး ရှေ့လုပ်ငန်းစဉ်နှင့် လမ်းပြမြေပုံများ အမြန်ဆုံးရေးဆွဲရမှာ ဖြစ်ပါတယ်။

- ဒီမှတ်တမ်းစာအုပ်ကို အဖွဲ့ငယ်များဖွဲ့ပြီး အပိုင်းလိုက်၊ အပိုင်းလိုက် အမြန်ဆုံးသုံးသပ်ပြီး ဆောင်ရွက်ရမှာက တိုင်းရင်းဆေးပညာဦးစီးဌာနနှင့် တိုင်းရင်းဆေးတက္ကသိုလ်မှ တာဝန်ရှိ ပုဂ္ဂိုလ်များရဲ့ တာဝန်ဖြစ်ပါတယ်။
- (၁၉)ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့်နှီးနှောဖလှယ်ပွဲမှာ အဆို (၄)ခု တင်သွင်းခဲ့ပါပြီး၊ အဲဒီအဆိုတွေကတော့ -
 - မြန်မာ့တိုင်းရင်းဆေးဝါးထုတ်လုပ်ရေးကဏ္ဍနှင့် တိုင်းရင်းဆေးဝါးများ၏ အရည်အသွေး ပိုမိုတိုးတက် ကောင်းမွန်စေရေးအတွက် ဝိုင်းဝန်းဆောင်ရွက်ရန်၊
 - လူ့စွမ်းအားအရင်းအမြစ် ဖွံ့ဖြိုးတိုးတက်စေရေးအတွက် အရည်အသွေးပြည့်ဝသည့် တိုင်းရင်း ဆေးပညာရှင်များ ပိုမိုလေ့ကျင့်သင်ကြားမွေးထုတ်ပေးရန်၊
 - တိုင်းရင်းဆေးဖုံများနှင့် ကုထုံးနည်းအသစ်များ ပေါ်ပေါက်လာစေရေးအတွက် တိုင်းရင်းဆေး သုတေသနလုပ်ငန်းများကို တိုးမြှင့်လုပ်ဆောင်ရန်နှင့်
 - ဆေးပညာဆိုင်ရာကျင့်ဝတ်များကို လိုက်နာဆောင်ရွက်စေရန်နှင့် သမားတု-သမားယောင်များ ပပျောက်ရေး ဝိုင်းဝန်းထိန်းသိမ်းဆောင်ရွက်ရန်တို့မှာ အလွန်အရေးကြီးတဲ့ ခေါင်းစဉ်များ ဖြစ်ပါတယ်။
- အခု (၂၀)ကြိမ်မြောက်မှာလည်း အဆို (၄)ခု တင်သွင်းမှာဖြစ်တယ်လို့ သိရှိရပါပြီး၊ အဲဒီအဆို တွေကတော့ -
 - တိုင်းရင်းဆေးပညာတွင် တိမ်မြုပ်နေသော နက္ခတ္တနယဆိုင်ရာ ကုထုံးနည်းစနစ်များ၊
 - ဝိဇ္ဇာဓရနယကုထုံးနည်းစနစ်များ ဖွံ့ဖြိုးတိုးတက်လာစေရန်၊
 - မြန်မာ့တိုင်းရင်းဆေးပညာ ဖွံ့ဖြိုးတိုးတက်ရန်အတွက် နိုင်ငံတကာတိုင်းရင်းဆေးပညာရပ် နှင့် ချိတ်ဆက်ပြီး ပူးပေါင်းဆောင်ရွက်ရန်၊
 - တိုင်းရင်းဆေးဝါးနှင့် ပရဆေးကုန်ကြမ်းများ ပြည်တွင်းပြည်ပဈေးကွက်၌ ဖွံ့ဖြိုးတိုးတက် လာစေရန်၊

- အဲဒီအဆိုများမှ ထွက်ပေါ်လာတဲ့ ဆွေးနွေးချက်၊ အကြံပြုချက်၊ ထောက်ခံချက်များကို တိုင်းရင်းဆေးပညာဦးစီးဌာနအနေနဲ့ သေချာစွာလေ့လာသုံးသပ်ပြီး လိုအပ်သလို ဆက်လက်ဆောင်ရွက်ရမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ တိုင်းရင်းဆေးပညာ ဖွံ့ဖြိုးတိုးတက်ရေးအတွက် သုတေသနလုပ်ငန်းကို နောက်ခံထားပြီးဖြစ်စေ၊ တိုင်းရင်းဆေးလူ့စွမ်းအားအရင်းအမြစ်ဖွံ့ဖြိုးမှုကို နောက်ခံထားပြီဖြစ်စေ၊ ကောင်းမွန်တဲ့ စီမံခန့်ခွဲမှုနှင့်အုပ်ချုပ်ရေးပုံစံစနစ်ကို အသုံးပြုပြီး အဆင့်လိုက်၊ အပိုင်းလိုက် (step wise, phase wise) နောက်ခံထားပြီးဖြစ်စေ အားလုံးပါဝင်ပေါင်းစပ်ပြီး အပြုသဘောဆောင်တဲ့ လမ်းပြမြေပုံများချမှတ်ကာ ဆောင်ရွက်သွားမှာ ဖြစ်ပါတယ်လို့ပြောကြားရင်း နိဂုံးချုပ်အပ်ပါတယ်။

ညီလာခံတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး
- ပြည်သူ့လွှတ်တော်နှင့် အမျိုးသားလွှတ်တော်တို့မှ အမျိုးသားရေးရာကော်မတီ ဥက္ကဋ္ဌများ
- အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ
- တိုင်းရင်းဆေးသမားတော်ကြီးများနှင့် တိုင်းရင်းဆေးဆရာများ၊ တိုင်းရင်းဆေးပညာရှင်အဖွဲ့မှ တာဝန်ရှိသူများ
- တိုင်းရင်းဆေးဆရာအသင်း ဥက္ကဋ္ဌနှင့် အဖွဲ့ဝင်များ
- တိုင်းရင်းဆေးနှင့် ဆေးဝါးပစ္စည်းထုတ်လုပ်သူအသင်း တာဝန်ရှိသူများ
- တိုင်းရင်းဆေးပညာဦးစီးဌာနနှင့် တိုင်းရင်းဆေးတက္ကသိုလ်မှ တာဝန်ရှိသူများ
- ဖိတ်ကြားထားသူများ။

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)